

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 06.03.2026

പ്രധാനവാർത്തകൾ

1. കാർഷിക മേഖലയിൽ സാങ്കേതിക വിദ്യയുടെ ഉപയോഗം വർദ്ധിപ്പിക്കുകയാണ് ലക്ഷ്യമെന്ന് പ്രധാനമന്ത്രി നരേന്ദ്ര മോദി. ഗ്രാമീണ മേഖലയുടെ വികസനത്തിന് പ്രതിജ്ഞാബദ്ധമെന്നും പ്രധാനമന്ത്രി.
2. വിവിധ സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും ഗവർണ്ണർമാരെ നിയമിക്കാനുള്ള ഉത്തരവിൽ രാഷ്ട്രപതി ദ്രൗപദി മുർമു ഒപ്പു വച്ചു.
3. കേരളത്തിലെ നിയമസഭാ തിരഞ്ഞെടുപ്പ് പ്രക്രിയ രാജ്യത്തിന് മാതൃകയാകുമെന്ന് മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ.
4. വയനാട് തുരങ്കപാത നിർമ്മാണത്തിന് തുടക്കമായി. ആദ്യ ബ്ലാസ്റ്റ് മുഖ്യമന്ത്രി പിണറായി വിജയൻ സ്വീച്ച് ഓൺ ചെയ്തു.
5. പശ്ചിമേഷ്യയിൽ സംഘർഷം ഏഴാം ദിവസത്തിലേക്ക് കടന്നു. പ്രവാസികളുടെ ബുദ്ധിമുട്ട് പരിഹരിക്കണമെന്ന് ആവശ്യപ്പെട്ട് പ്രധാനമന്ത്രിക്ക് കത്തയച്ച് മുഖ്യമന്ത്രി.
6. ഐസിസി ടീ-20 ക്രിക്കറ്റ് ലോകകപ്പിൽ ചരിത്രമെഴുതാൻ ടീം ഇന്ത്യ. ഫൈനൽ മറ്റൊരാൾ ന്യൂസിലൻഡിനെതിരെ

പ്രധാനമന്ത്രി - വെബിനാർ (ഇൻട്രോ)

'ഇന്ത്യൻ സമ്പദ്‌വ്യവസ്ഥയുടെ നട്ടെല്ലാണ് കാർഷികമേഖലയെന്ന് പ്രധാനമന്ത്രി നരേന്ദ്ര മോദി. കൃഷിക്കും ഗ്രാമീണ പരിവർത്തനത്തിനും ശക്തമായ മുന്നേറ്റം സാധ്യമാക്കുന്നതാണ് ഇത്തവണത്തെ ബജറ്റ് എന്ന് ഈ വിഷയത്തിൽ സംഘടിപ്പിച്ച ബജറ്റാനന്തര വെബിനാറിനെ ഓൺലൈനായി അഭിസംബോധന ചെയ്യവെ അദ്ദേഹം പറഞ്ഞു. കാർഷിക മേഖലയിൽ സാങ്കേതിക വിദ്യയുടെ ഉപയോഗം വർദ്ധിപ്പിക്കുകയാണ് ലക്ഷ്യമെന്നും ഗ്രാമീണ മേഖലയുടെ വികസനത്തിന് സർക്കാർ പ്രതിജ്ഞാബദ്ധമാണെന്നും പ്രധാനമന്ത്രി വ്യക്തമാക്കി. (വോയിസ്...)

ഗവർണർ

വിവിധ സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും ഗവർണർമാരെ നിയമിക്കാനുള്ള ഉത്തരവിൽ രാഷ്ട്രപതി ദ്രൗപദി മുർമു ഒപ്പു വച്ചു. പശ്ചിമ ബംഗാൾ ഗവർണർ സി.വി. ആനന്ദ ബോസിന്റെ രാജിയും രാഷ്ട്രപതി അംഗീകരിച്ചു. തമിഴ്നാട് ഗവർണർ ആർ.എൻ. രവിയെ പശ്ചിമ ബംഗാൾ ഗവർണറാക്കി. കേരള ഗവർണർ രാജേന്ദ്ര വിശ്വനാഥ് അർലേക്കർ തമിഴ്നാട് ഗവർണറുടെ ചുമതലകൾ നിർവഹിക്കും. ഡൽഹി ലെഫ്റ്റനന്റ് ഗവർണർ വിനയ് കുമാർ സക്സേനയെ ലഡാക്കിന്റെ ലെഫ്റ്റനന്റ് ഗവർണറായി നിയമിച്ചു.

തുരങ്കപാത - മുഖ്യമന്ത്രി

വയനാട് തുരങ്കപാത നിർമ്മാണത്തിന് തുടക്കമായി. ആദ്യ ബ്ലാസ്റ്റ് മുഖ്യമന്ത്രി പിണറായി വിജയൻ സ്വീച്ച് ഓൺ ചെയ്തു. കേരളത്തിന്റെ സ്വപ്ന പദ്ധതികളിലൊന്നായ ആനക്കാംപൊയിൽ-കള്ളാടി-മേപ്പാടി തുരങ്കപാതയാണ് നിർമ്മിക്കുന്നത്. മന്ത്രി പി എ മുഹമ്മദ് റിയാസ് അധ്യക്ഷത വഹിച്ചു.

മുഖ്യ തിരഞ്ഞെടുപ്പ് കമ്മീഷണർ (ഇൻട്രോ)

കേരളത്തിലെ നിയമസഭാ തിരഞ്ഞെടുപ്പ് പ്രക്രിയ രാജ്യത്തിന് മാതൃകയാകുമെന്ന് മുഖ്യ തിരഞ്ഞെടുപ്പ് കമ്മീഷണർ ഗ്യാനേഷ് കുമാർ. കൊച്ചിയിൽ മാധ്യമങ്ങളോട് സംസാരിക്കുകയായിരുന്നു അദ്ദേഹം.

(വോയ്സ്... സിഇസി...)

നിയമസഭാ തിരഞ്ഞെടുപ്പ് മുന്നൊരുക്കങ്ങൾ വിലയിരുത്താനായി കേരളത്തിലെത്തിയ

ശ്രീ ഗ്യാനേഷ്കുമാർ, യുവ വോട്ടർമാരുടെ പങ്കാളിത്തം ഉറപ്പാക്കാനായി സംഘടിപ്പിച്ച പ്രചാരണ പരിപാടിയിൽ പങ്കെടുത്തു. എറണാകുളം ജില്ലാ കളക്ടറായിരിക്കേ നിർമിച്ച വൈപ്പിൻ ഗോശ്രീ പാലവും ശ്രീ ഗ്യാനേഷ്കുമാർ സന്ദർശിച്ചു. വിവിധ രാഷ്ട്രീയപാർട്ടി പ്രതിനിധികളുമായി ഇന്ന് കൂടിക്കാഴ്ച നടത്തുന്ന അദ്ദേഹം ചെറായി ഉൾപ്പെടെയുള്ള പ്രദേശങ്ങൾ സന്ദർശിക്കും.



തീവ്ര വോട്ടർ പട്ടിക

കേരളത്തിൽ, ഈ വർഷം ജനുവരി ഒന്നിന് 18 വയസ്സ് പൂർത്തിയായിട്ടും, തീവ്ര വോട്ടർ പട്ടിക പരിഷ്കരണ സമയത്ത് പേരു ചേർക്കാൻ സാധിക്കാത്തവർക്ക് പട്ടികയിൽ പേര് ചേർക്കാൻ അവസരം. voters.eci.gov.in എന്ന വെബ്സൈറ്റിലൂടെയോ, ECINET മൊബൈൽ ആപ്പ് വഴിയോ, ബൂത്തുതല ഓഫീസർ വഴിയോ അപേക്ഷിക്കാം. നാമനിർദ്ദേശപത്രിക സമർപ്പിക്കാനുള്ള അവസാന തീയതി വരെയാണ് പേര് ചേർക്കാൻ അവസരമുള്ളത്.



മന്ത്രി വി ശിവൻകുട്ടി

ആറുകാൽ പൊങ്കാലയ്ക്ക് ശേഷമുള്ള ശുചീകരണ പ്രവർത്തനങ്ങളിലെ വീഴ്ച അനുവദിക്കില്ലെന്ന് മന്ത്രി വി. ശിവൻകുട്ടി. ശുചീകരണ പ്രവർത്തനങ്ങളിൽ വീഴ്ചയുണ്ടോ

എന്ന് നേരിട്ട് പരിശോധിച്ച് അടിയന്തര റിപ്പോർട്ട് നൽകാൻ ആർ.ഡി.ഒയെ ചുമതലപ്പെടുത്തിയതായും അദ്ദേഹം അറിയിച്ചു. ചിലയിടങ്ങളിൽ മാലിന്യനീക്കം വൈകുന്നതായി മാധ്യമങ്ങൾ റിപ്പോർട്ട് ചെയ്തതിന്റെ പശ്ചാത്തലത്തിലാണ് നടപടി.

തൃശൂർ പുത്തൂർ കെഎസ്ആർടിസി

പുത്തൂർ സുവോളജിക്കൽ പാർക്കിലേക്ക് തൃശൂരിൽ നിന്ന് നഗര-ഗ്രാമക്കാഴ്ചകൾ കണ്ട് യാത്ര ചെയ്യാൻ കെഎസ്ആർടിസി സർവീസ് ആരംഭിക്കും. KSRTC ഡബിൾ ഡക്കർ ബസ്സിന്റെ ഫ്ലാഗ് ഓഫ് ഇന്ന് സുവോളജിക്കൽ പാർക്കിൽ വച്ച് നടക്കും. മന്ത്രിമാരായ കെ ബി ഗണേഷ്കുമാർ, കെ രാജൻ, മറ്റു ജനപ്രതിനിധികൾ എന്നിവർ ചടങ്ങിൽ സംബന്ധിക്കും.

നാഷണൽ യൂത്ത് സെമിനാർ

സംസ്ഥാന യുവജന കമ്മീഷൻ സംഘടിപ്പിക്കുന്ന ദ്വിദിന ദേശീയ സെമിനാറിന് തിരുവനന്തപുരം ടെക്നോപാർക്കിൽ തുടക്കമായി. എ. എ. റഹീം എംപി യൂത്ത് സെമിനാർ ഉദ്ഘാടനം ചെയ്തു.

രാഹുൽഗാന്ധി - കൊല്ലം

ശ്രീനാരായണഗുരു - മഹാത്മാഗാന്ധി സമാഗമ ശതാബ്ദി സമ്മേളനം ലോക്സഭ പ്രതിപക്ഷനേതാവ് രാഹുൽഗാന്ധി കൊല്ലം ആശ്രമം മൈതാനത്ത് അൽപസമയത്തിനകം ഉദ്ഘാടനം ചെയ്യും. ശ്രീനാരായണഗുരു സമാധി ശതാബ്ദിയുടെ മൂന്നാമത് മഹാസമ്മേളനമാണ് നടക്കുന്നത്. തെലുങ്കാന മുഖ്യമന്ത്രി രേവന്ത് റെഡ്ഡി, വിവിധ സംസ്ഥാനങ്ങളിലെ മന്ത്രിമാർ, സന്യാസിമാർ തുടങ്ങിയവർ പങ്കെടുക്കുന്നുണ്ട്.

ശബരിമല

മീനമാസ പുജയ്ക്കും ശബരിമല ഉത്സവത്തിനുമായി നട തുറക്കുമ്പോൾ തീർത്ഥാടകർക്ക് താമസിക്കാനുള്ള റൂം

ബുക്കിങ്ങിനുള്ള ഓൺലൈൻ സംവിധാനം ഇന്നു മുതൽ ആരംഭിക്കും. onlinetdb.com എന്ന വെബ്സൈറ്റ് വഴിയാണ് ും ബുക്ക് ചെയ്യേണ്ടത്. മീനമാസ പൂജയോട് അനുബന്ധിച്ച് ഈ മാസം 14 മുതൽ 19 വരെയും ഉത്സവത്തിനായി മാർച്ച് 22 മുതൽ ഏപ്രിൽ ഒന്നു വരെയുമാണ് ദർശനത്തിന് അവസരമുള്ളത്.

പശ്ചിമേഷ്യയിൽ സംഘർഷം

പശ്ചിമേഷ്യയിൽ സംഘർഷം ഏഴാം ദിവസത്തിലേക്ക് കടന്നു. ഇറാനെതിരെ അമേരിക്കയും ഇസ്രായേലും സംയുക്ത വ്യോമാക്രമണം തുടരുമ്പോൾ, ഇറാൻ മിസൈലുകളും ഡ്രോണുകളും ഉപയോഗിച്ച് തിരിച്ചടി ശക്തമാക്കി. മനാമയിൽ രണ്ട് പാർഷിട സമുച്ചയങ്ങളിലും ഒരു ഹോട്ടലിലും ഇറാൻ ആക്രമണം നടത്തിയതായും എന്നാൽ ആളയപായമില്ലെന്നും ബഹറൈൻ ആഭ്യന്തര മന്ത്രാലയം വ്യക്തമാക്കി. ഇറാന്റെ മിസൈലുകളെ പ്രതിരോധിക്കുന്നതായി യു എ ഇയും അറിയിച്ചു.

മുഖ്യമന്ത്രി - പി.എം കത്ത്

പശ്ചിമേഷ്യയിലെ സംഘർഷ സാഹചര്യത്തിൽ വിവിധ രാജ്യങ്ങളിലെ പ്രവാസികൾ നേരിടുന്ന ബുദ്ധിമുട്ട് സംബന്ധിച്ച് മുഖ്യമന്ത്രി പിണറായി വിജയൻ പ്രധാനമന്ത്രി നരേന്ദ്രമോദിക്ക് കത്തയച്ചു. രോഗികളും , വയോജനങ്ങളും ഉൾപ്പെടെ അടിയന്തരമായി നാട്ടിലെത്തേണ്ടവർക്ക് പ്രത്യേക സജ്ജീകരണങ്ങൾ ഏർപ്പെടുത്തണമെന്നും ഈ സമയത്തെ അമിത വിമാനക്കൂലി നിയന്ത്രിക്കണമെന്നും മുഖ്യമന്ത്രി കത്തിൽ ആവശ്യപ്പെട്ടു.

മുഖ്യമന്ത്രി - പെരുമ്പള്ളി പാലം (ഇൻട്രോ)

ആലപ്പുഴ - ചങ്ങനാശ്ശേരി എ.സി റോഡും പെരുമ്പള്ളി പാലവും മുഖ്യമന്ത്രി പിണറായി വിജയൻ നാളെ നാടിന്

സമർപ്പിക്കും. ആലപ്പുഴ -ചങ്ങനാശ്ശേരി റോഡ് 752 കോടി
 ചെലവിലും, പടഹാരം പാലം 65.5 കോടി രൂപ
 ചെലവഴിച്ചാണ് നിർമ്മിക്കുന്നത്. തുടർന്ന്, കായലിന് കുറുകെ
 നിർമ്മിച്ച സംസ്ഥാനത്തെ ഏറ്റവും നീളമേറിയ പെരുമ്പള്ളി പാലം
 മുഖ്യമന്ത്രി ഉദ്ഘാടനം ചെയ്യും. പാലം വരുന്നതോടെ പെരുമ്പള്ളി
 ദ്വീപിലെ ഗതാഗത മേഖലയിൽ വലിയ മാറ്റങ്ങൾ
 വരുമെന്നാണ് പ്രതീക്ഷ.
 കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ
 പ്രതിനിധി ആർ രവീകുമാർ...
 (വോയിസ്...)

ഐസിസി ടി-20

ഐസിസി ടി-20 ക്രിക്കറ്റ് ലോകകപ്പിൽ തുടർച്ചയായി കിരീടം നേടി
 ചരിത്രമെഴുതാൻ തയ്യാറെടുത്ത് ടീം ഇന്ത്യ. ഞായറാഴ്ച
 അഹമ്മദാബാദിലെ നരേന്ദ്ര മോദി സ്റ്റേഡിയത്തിൽ നടക്കുന്ന
 കലാശപ്പോരാട്ടത്തിൽ ന്യൂസിലൻഡാണ് ഇന്ത്യയുടെ എതിരാളി.
 ഇന്നലെ മുംബൈ വാഷയെ സ്റ്റേഡിയത്തിൽ നടന്ന
 സെമിഫൈനലിൽ ഇംഗ്ലണ്ടിനെ കീഴടക്കിയാണ് ഇന്ത്യ
 ഫൈനലിലെത്തിയത്.

സുഖോയ് - 30MKI യുദ്ധവിമാനം

അസമിൽ പരിശീലന പഠക്കലിനിടെ വ്യോമസേനയുടെ സുഖോയ് -
 30MKI യുദ്ധവിമാനം തകർന്നുവീണു. ജോർഹട്ട്
 വ്യോമത്താവളത്തിൽ നിന്ന് ഇന്നലെ പറന്ന് ഉയർന്ന വിമാനത്തിന്
 റഡാർ ബന്ധം നഷ്ടപ്പെടുകയായിരുന്നു. വ്യോമത്താവളത്തിൽ നിന്ന്
 ഏകദേശം 60 കിലോമീറ്റർ അകലെ തകർന്നു വീണ വിമാനത്തിലെ
 രണ്ടു പൈലറ്റുമാർ വീരമൃത്യു വരിച്ചു. സംഭവത്തിൽ രാജ്യരക്ഷാ
 മന്ത്രി രാജ് നാഥ് സിങ്ങ് ദുഃഖം രേഖപ്പെടുത്തി.

വി ബി ജി റാം ജി

കേന്ദ്ര ഗ്രാമവികസന മന്ത്രാലയം 'മൈ ഭാരത്' സംരംഭവുമായി ചേർന്ന് സംഘടിപ്പിക്കുന്ന 'വി ബി ജി റാം ജി യുവ ഡിജിറ്റൽ കമ്പയിന് ഇന്ന്' തുടക്കമാവും. 2025-ലെ വി ബി ജി റാം ജി നിയമത്തെക്കുറിച്ച് വിപുലമായ പൊതുജന അവബോധം ഉറപ്പാക്കുകയാണ് പരിപാടിയുടെ ലക്ഷ്യം.

ഓഹരി - സ്വർണം

രാജ്യത്തെ ഓഹരിവിപണികളിൽ നഷ്ടം. സെൻസെക്സ് 524 പോയിന്റ് ഇടിഞ്ഞ് 79 ആയിരത്തി 533 ലും നിഫ്റ്റി 153 പോയിന്റ് നഷ്ടത്തിൽ 24 ആയിരത്തി 625 ലും വ്യാപാരം തുടരുന്നു. സ്വർണവില കുറഞ്ഞു. പവൻ 560 രൂപ കുറഞ്ഞ് ഒരു ലക്ഷത്തി 18 ആയിരത്തി 880 രൂപയും ഗ്രാമിന് 14 ആയിരത്തി 860 രൂപയുമാണ് ഇന്നത്തെ വില.

ഗതാഗത നിയന്ത്രണം

പ്രതിപക്ഷ നേതാവ് വി.ഡി.സതീശൻ നയിക്കുന്ന പുതുയുഗ യാത്ര നാളെ തിരുവനന്തപുരത്ത് സമാപിക്കും. പുത്തരിക്കണ്ടം മൈതാനത്ത് നടക്കുന്ന സമാപന സമ്മേളനത്തോടനുബന്ധിച്ച് തിരുവനന്തപുരം നഗരത്തിൽ നാളെ ഗതാഗത നിയന്ത്രണം ഏർപ്പെടുത്തി. ഉച്ചയ്ക്ക് രണ്ട് മുതൽ വൈകിട്ട് എട്ട് വരെയാണ് നിയന്ത്രണം.
